



## తాగడెళ్ళ మధ్య...

“అదిగో సరిగ్గా అక్కడికి....” అన్నాడు రామారావు.

అక్కడో పాక. పాకముందు విశాలంగా ఆవరణ, ఆవరణకి అంచున పచ్చగా మొక్కలకంచె. కంచె లేనిచోట అడుగున్నర ఎత్తున కుప్పగా పోసిన కొండరాళ్ళు....పాకముందు ఆవరణంతా జేగురురంగుతో అలకటంతో మొక్కల మీంచి ఎర్రగా కనిపిస్తోంది.

“అక్కడికే రోజూ సాయంత్రం ఈ వూళ్ళో దెయ్యాలన్నీ వచ్చేవి....చిన్నవి. పెద్దవి....ఆడవి, మగవి....కండలు దిట్టంగా ఉన్న పడుచువి, చర్మం వేళ్ళాడే ముసలివి....అన్నీ వచ్చేవి. ఏడాది వ్పరగా చూస్తూనే ఉన్నాను. అలా రావటం....ఆ హడావిడి, రోజూ సాయంత్రం ఇక్కడ కూచుంటే సరిగ్గా ఆ వీధి చివరనుంచి కనిపిస్తాయి.”

వీధి చివరనుంచి ఏదో ఆకారం వస్తోంది. నెమ్మదిగా ఉంది ఆ కదలిక. సాయంచీకట్లు కమ్ముకోటంతో మరీ అస్పష్టంగా ఉంది. ఎదురుగా ఉన్న పాకకి వెనగ్గా పెద్ద కొండ ఉండటం వల్ల ఆ వీధి మరీ తొందరగా చీకట్లో మునిగింది. చూస్తుండగా....అలా కదుల్తూ ఆ ఆకారం బాగా దగ్గరికి వస్తే తెలిసింది. నడివయసు మనిషిలా సామాన్యపు మనిషి....పొడుక్కి తగ్గట్టు వొళ్ళు లేదు. కంచెదగ్గర ఆగి కాస్సేపు పాకవేపు చూసి మళ్ళీ వెళ్ళిపోయింది.

“ఆ తాగుడు దెయ్యాల్లోదే ఇదీనూ....” అన్నాడు రామారావు వాడివేపే చూస్తూ.

అవరణవేపు మరీ పరీక్షగా చూస్తే అక్కడక్కడ చీకట్లో చెదురుగా మట్టిముంత లున్నాయి.

“ఆ పాకలోనే తనుండేది!” అన్నాడు పాకవేపు చూపిస్తూ తిరిగి రామారావు.

“పేరు పున్ని.... గమ్మత్తుగా ఉంది కదూ, అసలు పేరు పున్నమ్మ. కాని అందరూ పున్ని అనేవారు. ఎలా ఉండేదో తెలుసా.... నల్ల గులాబీలా ఉండేది. ఆ నల్లటి వాంటితో నిండుగా ఉండేది చూపుకి. వెన్నెల్లో మెరుస్తూ.... చలాకీగా గంతులేస్తూ కుండేల్లా తిరిగేది.... గలగలా మాట్లాడేది....” రామారావు కొంచం మందుపట్టులో ఉన్నాడు. గొంతు మంచి హుషారుగా ఉంది.

“ముడి చుట్టకోకుండా.... విరబోసిన జుట్టుతో తను అటూ, ఇటూ తిరుగుతుంటే గొప్ప అందం తిరుగుతున్నట్టుండేది. దేవతలా. అప్పరసలా ఉందనను. మనుషుల్లో.... నిజమని నమ్మించే అందం. ఆ అందం ఉండేది తనలో. ఒక్కోసారి తనని చూస్తుంటే అస్తమానం చూడాలనీ, తనమీద కొన్ని ఊణాలేనా నాది అనే హక్కు కావాలనీ అనిపించేది. మరి కాస్పేపు.... అందంగా అలాంటి చెల్లెలు ఇంట్లో తిరుగుతుంటే బాగుండు ననిపించేది. తను ఆరోగ్యమైన పిల్లల్ని కని వాళ్ళతో ఆడుకుంటుంటే చూడాలనిపించేది.

“అసలు ఇది చెపుతూ నీకు పున్ని గురించి చెప్పకూడ దనుకున్నాను. ఆమె గురించి సరిగ్గా ఏం చెప్పాలో తెలియదు. ఇప్పుడు లేదు... ఉంటే చూపించేవాణ్ణి....”

కాస్పేపు ఆగాడు.... పాకవేపు చూస్తూ....

“అర్నెల్ల క్రితం వరకు వీళ్ళన్నయ్యుండేవాడు.... భూమయ్య. ఎలుగ్గొడ్డులా ఉండేవాడు. పెద్ద కల్లు బానని అమాంతంగా ఎత్తి

దింపుతూ ఉండేవాడు. ఈ దెయ్యా లందరితో వాడే చేసేవాడు వ్యాపారం. ముందు నా కా దృష్టిలేదు. కాని ఈ మధ్య తట్టింది.... పున్ని వేపు ఎవడూ ఎందుకు కన్నెత్తి చూసేవాడు కాదో....వాడి భయం వల్లే....వాడు 'దొరా, దణ్ణం' అన్నా భయంగానే ఉండేది."

“ఒంటరిగా ఈపల్లెటూళ్ళో ఎలా ఆహోరిస్తున్నావురా' అంటే ఏవేవో చెప్పుకొస్తున్నాడు రామారావు. వీడికి 'నా' అన్నవాళ్ళు లేక, తలతిక్క ఎక్కి పెళ్ళి చేసుకోక, ఇలా మందు సేవిస్తూ పల్లెటూళ్ళో వి. ఎల్. డబ్ల్యు ఉద్యోగం వెలగబెడుతూ తిరుగుతున్నాడు. ఇంతకీ చెప్పేదేమిటో వాడికేనా తెలుస్తుందో లేదో....

“చెప్పేది విను. నేను బాగానే ఉన్నారే....ఎక్కడి వరకు చెప్పా....అదే భూమయ్య కదూ! వాడు ఆర్నెల్ల క్రితం రఫీమని బచ్చాడు. దుక్కలాంటి మనిషి ఎలా చచ్చాడో మరి....

“ఒకటి, రెండు వారాలు తాగుడికి ఎవరూ రారే....ఆ తర్వాత ఓ సాయంత్రం హడావిడి అంతా మామూలుగానే మొదలైంది. సోది కబుర్లు చెప్పుకుంటూ, ఆకుచుట్టలు కాల్చుకుంటూ....తూలుతూ, సోలుతూ గుంపులు గుంపులుగా తాగుతున్న వాళ్ళందరికీ పున్నే పోస్తోంది....డబ్బు తీసుకుంటోంది.

“రోజూ సాయంత్రం చూట్టమే నాపని....ఇదివరకు గుంపుని గోలగా అసహ్యంగా చూసేవాణ్ణి....పున్ని అలా మధ్యమధ్యలో తిరుగుతూ ఉంటే, ఆ రోజునుంచి కొంచెం ఆసక్తిగా చూసేవాణ్ణి. ఇది వరకు ఈ దెయ్యాలకి వాళ్ళ గొడవ వాళ్ళకేకాని ఎదుటి వాళ్ళ గొడవ ఉండేది కాదు. వాడెవడో మత్తెక్కి పోయి ఓ రోజు అరివాడు.... 'నీ అక్క....నువ్వు పోస్తా ఉంటే పున్నీ....మజాగా ఉండే' అని.

“భూమయ్యండగా ఎవడూ ఇలా చూసేవాడు కాదు. మగాడి రక్షణలేని ఆడదాని మీద అలుసు ఎక్కు వుంటుంది. ఇంక పున్ని ఏం చేస్తుంది?....అనిపించింది. ఎవణ్ణో ఈ ఎలుగొడ్డుగళ్ళలో, ఒకణ్ణి పెళ్ళాడి....వాడు రాళ్ళని చితక్కొట్టినట్టే....తాగి తనని చిత

క్కొట్టితే ఏడ్చి. వాడికి హుషారుగా ఉన్నప్పుడు ఉబ్బేస్తే.... ఆ క్షణాలే స్వర్గంగా వాడితో పాటు తాగి.... మళ్ళీ వాడు మామూలు బతుకులో పడినప్పుడు తంతుంచే.... పెంపుడు గొడ్డులా బతికేస్తుందా.... అని పించింది."

రామారావు పున్ని గురించి అలా చెపుతుంటే ఆ నలుపు వొంటి అందం చూస్తే బాగుండు ననిపిస్తోంది. నల్లటి ముఖంలో వెడల్పుగా కళ్ళు.... కణతల్ని, చెవుల్ని కప్పేస్తూ జుట్టూ.... ఆమాయ కంగా కదిలే చిన్న పెదాలు. ఇదంతా రూపకల్పనగా జరుగుతోంది నా కళ్ళ ముందు.

"నువ్వు చూళ్ళేదుకాని.... పున్ని అలా అవుతుందనుకుంటే నాకే కాదు. ఎవరికేనా బాధగానే ఉంటుంది. ఇక్కడ చుట్టూపక్కల ఇళ్ళ వాళ్ళందరికీ ఇదే వృత్తి. అంతా వడ్డాళ్ళే.... పొద్దున్నే లేస్తారు. జొన్నరొట్టెలు మూట కట్టుకుని కొండల మీదకి పోతారు.... ఆడ మగ, పన్నెండేళ్ళు పైబడ్డ పిల్లలూ సాయంత్రం కాగానే కడుపునిండా తాగుతారు. రాళ్ళకి, మనుషులకి తేడా వాళ్ళ దృష్టిలో చాలా స్వల్పం. కొంచెం కోపం వచ్చినా, పెళ్ళాల్ని గొడ్డుల్లా కొట్టటం వీళ్ళకి మామూలే. తన్నులు తింటం ఈ ఆడాళ్ళకి అలవాటే కాని చూట్టం అలవాటు లేక మనకే బాధ. వీళ్ళ తిండి తెలుసా.... మనింటి వెనకాల ఓ పచ్చడిబండ ఉంది.... రోజూ చూస్తాను. పొద్దున్నే ఓ కుర్రవెడ వొస్తాడు చూడు. నాలుగు ఎండు మిరపకాయలు, కొంచెం చింత పండు.... ఓ ఉల్లిపాయ, కాస్త ఉప్పు కలిపి నూరుకుపోతాడు. అదీ. జొన్నరొట్టె వాళ్ళ తిండి. అంచనా వేసి చూస్తే వాళ్ళ పూట తిండి పావలా ఖరీదు చెయ్యదు. కావి రోజూ అగ్గ రూపాయి పెట్టేనా ప్రతి వాడు తాగుతాడు. లేకపోతే పనిసాగదు. మళ్ళీ మర్నాటికి వాళ్ళు కదలదు. తాగితాగి రాత్రంతా సొమ్మపిల్లి పడుకుంటారు. రోజుకి, రోజుకీ మధ్య తాగుతున్న సమయమే వాళ్ళకి జీవితం. జీవితాన్ని, మొగుడు పెళ్ళాలు ఆస్యాయంగా మసిలే దగ్గరితనాన్ని తెలుసుకునే సమయం లేదు వీళ్ళకి.

“మరి భూమయ్యకి ఎలా అబ్బిందో ఈ తెలివి, వ్యాపారం చేసేవాడు.... పగలంతా ఎక్కడెక్కడో తిరిగేవాడు. సాయంత్రం మటుకు పాకలోనే ఉండేవాడు. రోజూ రెండుగంటల పని.... హాయిగా ఉండేది వాడి జీవితం.

“వాడు పోయింతర్వాత, పున్నికి తెలిసిన జీవితం ఇదొక్కటే.... అందుకని అటే చేసింది.... బాగానే జరిగేది.... కాని ఓసారి గొడవైంది.”

రామారావు మళ్ళీ కాస్పేపు ఆగాడు, అయిపు వచ్చిందో, గుర్తు తెచ్చుకుంటున్నాడో.

“సరిగ్గా పొద్దున్నే.... ఇంకా నేను నిద్దర లేవలేదు.... మత్తుగా ఇలాగే వడుకున్నా ఆరుగుమీద. మనుషుల గొడవకి లేచాను. పున్ని పాకముందు నిలబడి ఉంది. ఇద్దరు పోలీసులు యున్నారు. అంతకు ముందు గట్టిగానే ఏడ్చిందేమో కాని, అప్పుడు మటుకు ఏడవటం లేదు. విషయం కనుక్కుంటే తెలిసిం దేమిటంటే, రాత్రి మత్తుగా తాగి వెళ్ళిన వాళ్ళల్లో పదిమంది అమాంతంగా చచ్చారని, అందుకు పున్నిని అరెస్టు చేస్తున్నారని.... కేసు విషయాలు తెలుసుకునే లోపలే పున్నిని తీసుకెళ్ళి పోయారు.

ఆరోజు మా ఆఫీసరి ఇనస్పెక్టరును. అది పూర్తయ్యేటప్పటికి చీకటి పడింది.... బస్సుల్లేవు బోధన్ వెళ్ళాలంటే. పున్నిని బోధన్ పోలీస్ స్టేషన్ కి తీసుకెళ్ళారని తెలిసింది.

“తెల్లారగానే వెడదా మనుకుంటే, పొద్దున్నే పాకలో తనే కనిపించింది. అడిగితే కేస్ పెడతామన్నారని.... వాళ్ళమామ పతేలు జామీ విచ్చి విడిపించాడని.... రాత్రంతా వాళ్ళింటి దగ్గరే ఉన్నానని చెప్పింది.

“అమ్మకానికి కావల్సిన సరుకు.... కట్లు.... కత్తీ సరుకు.... గుడంబా అంతా పక్కావుళ్ళో ఉన్న బట్టీలోంచే వచ్చేవని, గుడంబా

తాగితే ఇలా మనుషులు చచ్చిపోతానికి అవకాశం ఉంటుందని తనకి తెలియదని, ఇంకో దారిలేక కాని, ఉంటే ఈ వ్యాపారం ఇకముందు చెయ్యననికూడా చెప్పింది.

“ఆ తర్వాత కొంచం కొంచం అమ్మినా, ఇంచు మించు మానేసిందనే చెప్పాలి. కోర్టులో కేసున్నప్పుడల్లా నిజామాబాద్ వెళ్ళొచ్చేది.”

సిగరెట్ వెలిగించుకోతానికి ఆగాడు రామారావు.

“ఓ సిగరెట్టు తగలేస్తావా?” అన్నాడు సిగరెట్టిస్తూ....ఇంట రెస్టింగ్ గా ఉండటం వల్ల మాట్లాడకుండా అందుకుని వెలిగించాను.

“అంతకుముందు ఒకటి రెండుసార్లు పక్కనున్న పల్లెలకి బళ్ళమీద వెళ్ళటం తప్ప ఎప్పుడూ పెద్దవూళ్ళు వెళ్ళలేదు పున్ని.... నిజామాబాద్ వెళ్ళి వచ్చినప్పుడల్లా చాలా చెప్పేది. ఆరుగు మీద సాయంత్రం ఇలాగే కూర్చునేవాణ్ణి. కంచెదగ్గర నిలబడి చెపుతుండేది. తనకి పట్టణంకన్నా, కోర్టు....ఆ వాతావరణం....ఆ పద్ధతి, అందులో కోట్లు....కర్రబోన్లు చాలా చిత్రంగా అనిపించాయని చెప్పింది మొదటిసారి. అలా చెపుతూనే ఓ సారి....‘దొరా....ఎన్ని నేరాలో ఈ లోకంలో....’ అంది.

“ప్రపంచంలో నేరం అన్నదే చాలా ఆరుదుగా జరుగుతుంది, నేరం అని తెలిస్తే ఎవ్వరూ దాన్ని చెయ్యరని తన ఉద్దేశం.... అలాంటిది అక్కడ కోర్టులో అనేక రకాల నేరాలుంటాయని తెలిపేటప్పటికి చిత్రంగా తోచి అస్తమానం అదే చెప్పేది.

“ముద్దుగా తియ్యటి పిట్టలా మాట్లాడేది. నా కెప్పుడైనా నవ్వాచ్చి నవ్వితే గబుక్కుని మూతి ముడుచుకునేది. కోర్టులో వాయిదా కెళ్ళి వచ్చిన సాయంత్రం కంచెదగ్గరే తారట్లాడుతుండేది నే నొచ్చేవరకు. అక్కడ జరిగినవన్నీ చెప్పేవరకు తృప్తి ఉండేది కాదు తనకి.

“బోనులో నిలబడ్డ జనం తనని చూస్తుంటే ఎలా అనిపించిందో, తికమకగా అడిగే ప్రశ్నలకి తను ఎలా సమాధానం చెప్పిందో అన్నీ చెప్పేది. ప్రతీది పెద్ద విషయంలాగే ఉండేది తనకి. ఆ వల్ల అంగీదార. సానాగట్టాడు దొరో....అంది ఓరోజు. నవ్వాచ్చింది నాకు. ఎవరిని అడిగితే. ఆ స్లీడరు ఎలా ఉంటాడో గుర్తులు చెప్పింది.. నాకు తెలుసు. పున్నికేస్ తీసుకున్న స్లీడరు శాస్త్రి గట్టి పిండమే. పున్నికేస్ గెలిపించటం అతనికి పెద్ద పని కాదు.

“ఆ తర్వాత వాయిదాల వొత్తిడి ఎక్కువవటంవల్ల అక్కడే మకాం పెట్టింది.” రామారావు ఆగాడు.

అది నేరం అనే ప్రత్యేక దృష్టి పోయింది చాలా వాటిమీద. బ్రతుకు గడపటానికి చాలా నేరాలు జీవితంలో భాగమై పోయాయి. అది నేరం అని తెలియక రోజూచేసే చాలా పనుల్లాంటిదే అనుకుని నేరాలు చేసేవాళ్ళు చాలామంది దున్నారు. వాళ్ళలోదే పున్ని కూడా అనిపించింది నాకు-రామారావు అలా చెపుతుంటే...పున్ని అమాయకత్వమే నన్ను బలంగా పట్టుకుంది.

“సరిగ్గా నాలుగు రోజుల క్రితమే వచ్చింది పాకలో ఉన్న తన సామానంతా తీసుకుపోవటానికి. ఇంక అక్కడే నిజామాబాద్ లో ఉండిపోతుందట. అంతా చిత్రంగా జరిగింది తన విషయం. కేస్ తీసుకోవటానికి నాలుగొంద అడిగాడట శాస్త్రి. మరి బతిమాలిందో ఏం చేసిందో - ఒంటరి ఆడది. కోర్టుపనులు అలాగే నెగ్గుకొచ్చింది. శాస్త్రి కేస్ గెలిపించాడు. యాభయ్యోపడిలో పడుతున్నా వ్యామోహం చావలేదు శాస్త్రికి. పున్నిని వొప్పించాడు తనతో ఉండి పోవటానికి. ఇక శాస్త్రిదగ్గరే ఉండిపోతానని వెళ్ళిపోయింది.” అన్నాడు రామారావు చాలా తాపీగా, ఇంకో సిగరెట్టు తీస్తూ. అలా చెబుతున్నప్పుడు అతని గొంతులో ఏమాత్రం బాధా వినిపించలేదు నాకు.

పున్ని అందాన్ని అలా ఆకాశాని కెత్తి, తను నలుగురికి కల్లు పోస్తూ జీవితం గడిపితేనే... ఆ అందానికి అవమానం జరుగుతోందని

బాధపడ్డ రామారావు, పున్ని ఉంపుడుక తైగా మారిపోయినందుకు ఏం బాధపడటం లేదంటే నాకు ఆశ్చర్యం వేసింది. కోపం వచ్చింది. నే నడిగితే నవ్వాడు ముందు.

“ఏ ఆడదీ ఉంపుడుక తైగా ఉండటానికి సంతోషంగా ఒప్పు కోదు, జీవితం వొప్పిస్తుంది. అంత రక్షణగా జామీను ఇచ్చి ఇంటికి తెచ్చిన పతేలు చెయ్యి వెయ్యబోయాడట ఆ రాత్రి. ఒద్దన్నండుకు మర్నాటినుంచి మాట సాయంకూడా చెయ్యలేదు. తనకి అండగా ఉండి కోర్టు గొడవల్లోంచి బైటకి లాగిన స్ట్రీడరే మంచివాడంటుంది తను. ఇలా మనుషుల్ని చంపే కత్తి వ్యాపారం కన్నా శాస్త్రీదగ్గర ఉండడమే బాగుందంది. దొరికిన అవకాశ బలంతో శాస్త్రీ తనని లోబరచుకున్నాడని, అతని వ్యామోహానికి తనని ఉంపుడుక తైగా మారుస్తున్నాడని పున్నికి తెలియదు. ప్రస్తుతం ఆతవిదగ్గర ఉండటమే మంచిదని తన ఉద్దేశం. దానికన్నా మంచి ఏమిటి అన్న తెలివి ఇంకా రాలేదు పున్నికి.

“అదంతా నిజమే. కాని పున్ని అలా అయినందుకు నీకు కొంచెం కూడా బాధ...సానుభూతి...” ఇంకా నా మాట పూర్తికాలేదు.

“పున్ని గురించి నేనేప్పి....నా గురించి నువ్వేప్పి. నీగురించి ఇంకోరేప్పినంత మాత్రంలో వారిగే దేం లేదు. ఈ ఉట్టి మాటల్లో, సానుభూతితో జీవితాలు బాగుపడవు.

“మనిషిని మనిషి దోచుకోటం, ఊపిరి పీల్చటంలా మామూలై పోయింది. బలంలేని ప్రతివాడి చుట్టూ తోడేళ్ళ గుంపు. ఈ వెవాల సానుభూతి ఆ తోడేళ్ళు దాక్కునే ముసుగు.

“నాకు పున్ని అలా అయినందుకు బాధ, సానుభూతి కాదు.... అసహ్యం....ఒకదాని మీద కాదు....అన్నిటిమీద....ముఖ్యంగా నా మీద నాకు.

"మనిషి బాదతో, అవసరంతో కాలాలి. జీవితంలో వాదిగే వోర్పు పూర్తిగా నశించాలి. అప్పుడే బలమైన ఉద్దేశం పుట్టి ముందుకి నడిపిస్తుంది....ఇంకా నాలో లేదది....ఉంటే ఇలా ఉండేవాణ్ణి కాదు. పున్నిని అలా అవనిచ్చేవాణ్ణి కాదు. ప్రత్యక్షంగా శాస్త్రితో, పేజీలతో సంబంధం లేకపోయినా, నేనూ మందలోవాణ్ణి. సానుభూతి చూపించే హక్కు లేదు నాకు. ఇంక పున్ని చేసిన పనంటావా?....ఇక్కడ కత్తికి అలవాటుపడిన వాళ్ళతో ఈ వ్యాపారం నలుగురికి చెరువు కలిగించేది. అక్కడ ఆ జీవితం తనవరకే పరిమితమైంది. బోల్చిచూస్తే అదే మంచిదనుకోవాలి. ఏమంటావు?" అన్నాడు పక్కమీదికి వారిగి బోతూ రామారావు.

"ఏమనాలి? మంచిదా? కాదా?"

'స్వాతి' తొలిసంచికలో ముద్రితము. హిందీలోకి ('యుగప్రభాత్' ఉగాది సంచిక 1:73) అనువదించబడింది